

האַנט — גיט עפעס אן עצה, ווי אַזוי צו מאַכן, מיין מאַן ער זאָל
נישט זיין אַזאַ איינברענגער — ער וועט אונדז, חלילה, טרייבן צו
בעטלברויט!

אַזוי ווי איך האָב נישט געהאַט קיין שום עצה, האָב איך מיט־
גענומען דאָס הענטל פֿון טיר און בין אַוועק.

מיין ערשטער דעפּאָזיט

איך ווייס נישט, ווי אַזוי דאָס איז געשען, ווי אַזוי סע איז מיר
גאַר איינגעפֿאַלן אַזאַ געדאַנק צו נעמען מינע בלוטיקע געלטער און
זיי אַנטרויען אַ באַנק! אָבער עס איז געשען. מוצאי־חנופּה פֿון היינט
טיקן יאָר האָב איך גענומען מינע שווער פֿאַרהאַרעוועטע געלטער
— מינע צוואַנציק דאָלער — און זיי אַוועקגעטראָגן אין באַנק
אַרײַן, און אַנשטאַט געלט — לעבעדיק געלט, וואָס מען קען מיט
דעם קויפֿן וואָס מען וויל, האָב איך געקראָגן עפעס אַ גרין ביכעלע,
צונויפֿגעלייגט אין אַ געל קאַנווערטל, און — דאָס אַלץ.

אַזוי גיך ווי איך האָב געקראָגן ס'ביכעלע, האָב איך אַ קוק גע־
טאָן אינעווייניק און... ס'איז מיר פֿאַרקילט געוואָרן וווּ איך האָב
געהאַט אַ טראָפּן בלוט. וואָס איז דאָס פֿאַר אַ מין געשריפֿטס? און
ווי אַזוי וועט ער עס קענען איבערלייענען? און פֿון וואָנען ווייסט
ער, אַז סע מאַכט צוואַנציק? ... „איי!“ — האָב איך געטראַכט —
„עפעס געפֿעלט מיר נישט דער גאַנצער עסק!“... און איך בין צו־
געלאָפֿן צום פֿענצטערל, אַוועקגעשטופּט דעם ייִדן, וואָס איז גע־
שטאַנען אין ריי און אַרײַנגעשריגן צו דעם בחורל דאַרטן אינעוויי־
ניק. „היי!“ האָב איך אים אַרײַנגעשריגן, „איך האָב אייך אַקערשט
אַוועקגעגעבן צוואַנציק דאָלער!“

— וואָס זשע ווילט איר? — מאַכט צו מיר דאָס קאַסירערל
און פֿאַרשניצט זיך אַ בלייפֿעדער.

— איך וויל, אַז דו זאָלסט נישט זיין אַזאַ עזות־פּנים! — זאָג

איך — אז נישט, כאפסטו א פלעם איבער די פיסקעס, אז דער
גוטער-יאָר וועט דיך צונעמען.

מאָכט ער צו מיר: — מיסטער, וואָס ווילט איר? איך האָב
איך געגעבן אַ ביכל? — דאָצאל¹!

— אַ, ניין! — זאָג איך — איך וויל מיט דיר מער נישט ריידן,
דו, בלוטזויגער — זאָג איך — וואָס דו ביסט. איך זע שוין — זאָג
איך — אז איך בין אַרײַנגעפֿאַלן אין די ריכטיקע הענט. גיב מיר
צוריק — זאָג איך — ס'געלט און לאָמיר — זאָג איך — זײַן אויס
מחותנים.

מאָכט ער צו מיר: צימפּאַסיבל²!

זאָג איך: — איכ'ל דיר באַלד געבן אַ צימפּאַסיבל, אז דער גור
טער-יאָר וועט דיך צונעמען, שווינדלער — זאָג איך — וואָס דו
ביסט. מיט מיר — זאָג איך — וועסטו נישט מאַכן אַזעלכע שטיק.
גיב אַהער די געלטער, זאָג איך — איידער — זאָג איך — איך
רוף פֿאַליציי און איידער — זאָג איך — איך שרײַ געוואָלד. גע-
וואָלד! — צעשרײַ איך זיך אויפֿן קול — געוואָלד!

דערהערט, אז איך שרײַ גוואָלד, איז ער שוין געוואָרן אַ ביסל
ווייכער, דער בחור, און מיר גענומען געבן צו פֿאַרשטיין, אז איצט
קאָן ער מיר נישט צוריקגעבן ס'געלט, אז איך מוז וואַרטן צוויי
וואַכן. ס'אָ געזעץ אַזאַ.

זאָג איך: — אויב אַזוי, טאָ לייענט זשע מיר איבער, וואָס איר
האַט אַרײַנגעשריבן אין ביכעלע, לאָמיד זען — זאָג איך — צי איר
ווייסט, וואָס איר האָט דאַרטן אַרײַנגעשריבן. עפעס — זאָג איך —
האַט איר עס מיר געמאַכט צו שנעל. עס גלייבט זיך מיר נישט —
זאָג איך — אז מ'זאל אַזוי גיך קאַנען פֿאַרשריבן אַזוי פֿיל געלט.

נעמט ער בײַ מיר צו ס'ביכעלע און לייענט-איבער, צוואַנציק
טאַלער.

זאָג איך: — אַלרײַט. געדענקט זשע! ס'איז צוואַנציק טאַלער!

¹ דאָס איז אַלץ. — ² ס'איז אוממעגלעך.

און זאלן די יידן — זאג איך — וואס שטייען נעבן פֿענצטערל זיין
 עדות. יידן — זאג איך — זינט עדות, אז איך האב דא אין באַנק
 צוויי קנאָקעדיקע צענערלעך!
 און איך גיי אַהיים מיטן ביכעלע.

מילא, פֿאַרשטייט זיך, אז פֿון שלאָפֿן איז שוין געווען אָפּגע-
 רעדט. אַ גאַנצע נאַכט האָט זיך מיר געחלומט, אַז רויבערס זיינען
 באַפֿאַלן די באַנק און מ'האַט אויסגערויבט וווּ אַ פעני. עטלעכע מאָל
 דורך דער נאַכט האָב איך זיך אויפֿגעוועקט און געשריגן גוואַלד,
 און אז סע איז געוואָרן טאָג, האָב איך די ערשטע זאָך געכאַפט דעם
 אויטאָ און אַוועקגעלאָפֿן צו דער באַנק.

זי איז געווען גאַנץ, נישט אויסגערויבט. אַ שטיין איז מיר
 אַראָפּ פֿון האַרץ.

נאָר אַזוי ווי איך בין אַזוי געשטאַנען ביי דער באַנק און באַ-
 טראַכט דעם פֿענצטער, איז מיר אינגעפֿאַלן, אז די גראַטעס זיינען
 צו שוואַך און אז מ'דאַרף האָבן נייע גראַטעס.

בין איך שוין אַזוי געשטאַנען מיטן לאַנטשקעסטל³ אין האַנט
 און געוואַרט ביי דער פּרעזידענט פֿון באַנק וועט אַנקומען.

אז דער פּרעזידענט איז אָנגעקומען, האָב איך אים פֿאַרנומען
 אין אַ זינט, אז ער מוז האָבן נייע גראַטעס פֿאַר דער באַנק און נאָך
 מיין מיינונג — זאָג איך — איז די גאַנצע געביידע אַ שוואַכע און
 מען דאַרף זי איבערבויען. מען דאַרף זען — זאָג איך — אז די
 גאַנצע געביידע זאל זיין פֿון סאַמע מירמלשטיין, ווייל מירמלשטיין
 — זאָג איך — איז האַרט.

מאַכט ער צו מיר: — אַלרײַט, איך דאַנק אַנך פֿאַר די עצה.
 זאָג איך: — געדענקט זשע, למען השם! אַ נייע געביידע פֿון
 מירמלשטיין! און נייע גראַטעס... און סע זאל זיין — זאָג איך —
 גוט באַוואַרנט... איך בין עקסטרע — זאָג איך — געקומען צו לויפֿן

³ קעסטל צו האַלטן צובײַסנס.

פֿון בראַנזוויל... ווייל סע האָט זיך מיר — זאָג איך — געחלומט
אז מ'האָט אונדז באַגנבעט...

און איך לויף אַוועק צו דער אַרבעט.

פֿאַר נאַכט, אז איך דאַרף אַהיימפֿאַרן, טראַכט איך: — איכ'ל
פֿאַרבנייגן די באַנק, זען וואָס סע הערט זיך. מ'קען קיין מאָל נישט
וויסן — טראַכט איך — ווי אַזוי אַ זאָך מאַכט זיך. ס'אַמעריקע! —
טראַכט איך.

איך קום אַזוי צו צו דער באַנק און איך גיב אַ קוק, זע איך:
עפעס אַ ייד פֿליט־אַרויס פֿון באַנק און — הייבט־אָן לויפֿן.

הייב איך אָן שרייען גוואַלד! און — איך לויף אים נאָך... אַזוי
לאַנג ביז וואַנען אַ פֿאַליציאַנט האָט אים אָפּגעשטעלט. און וואָס,
מיינט איר, האָט זיך אַרויסגעוויזן? עס האָט זיך אַרויסגעוויזן, אז
דער ייד איז אַנגעשטעלט אין באַנק און אז ער איז געלאָפֿן כאַפֿן
אַ טראַמוויי, ווייל דאָס ווייב גייט אים צו קינד מיט אַ מיידעלע.
האַב איך מיך אַ קאַפעלע פֿאַרשעמט און אַהיימגעפֿאַרן.
אַבער שלאָפֿן האַב איך ווידער נישט געקענט.

אַ גאַנצע נאַכט האָט זיך מיר אַלץ אויסגעדאַכט, אז דאָס קאָ-
סירערל, וואָס האָט מיר געגעבן ס'ביכל, האַלט אין דער האַנט אַ
זעקל מיט געלט און לויפֿט. און איך נאָך אים... און איך האַב וויי-
דער עטלעכע מאָל געשריגן גוואַלד פֿון שלאָף און געוואַרפֿן מיט די
הענט, און שווער דערהרגעט דאָס קינד...

צו מאַרגנס גאַנץ פֿרי בין איך אַוועק צו אַ לאַנדסמאַן, וואָס
וויינט גראַד אַנטקעגן דער באַנק, און איך האַב אים צוגעזאָגט דריי-
סיק פּראַצענט פֿון דעם פֿאַרלוסט, אַבי ער זאָל האַלטן אָן אויג אויף
דער באַנק און ער זאָל זי וואַטשן⁴. „וואַטש!“ — האַב איך אים גע-
בעטן — „זיך און וואַטש! לאַז נישט אַראַפּ — זאָג איך — אָן אויג
פֿון דער באַנק, און אַזוי גיך — זאָג איך — ווי גאָט וועט מיר
העלפֿן און די צוויי וואַכן וועלן בשלום אַריבער, איז כאַפּ איך גליַנץ

⁴ אַטהיטן.

ארויס — זאג איך — די צוואנציק טאלער און לאזן זיך — זאג איך
— אנצינדן אלע בענק. מער — זאג איך — טרעט איך דארט נישט
אריבער די שוועל!⁵

דערווייל גייען אוועק נאך צוויי טעג, לייען איך אין די צייטונג
גען, אז מ'האט באגנבעט א באנק, ערגעץ אין די בראנקס. לויף איך
אוועק צום פרעזידענט פֿון מנין באנק און זאג אים:

— ס'איז ביטער!

מאכט ער צו מיר: — וואָס איז דער מער?

זאג איך: — מע גנבעט!

זאגט ער: — בני מיר וועט מען נישט גנבענען! מנין באנק איז
באוואָרנט.

זאג איך: — נו, און וואָס טוט איר, למשל, אז אייער קאסי
רערל כאַפט צו ס'געלט און אַנטלויפֿט?

זאגט ער: — מיסטער, איר ווייסט נישט וואָס איר רעדט!

זאג איך: — נו, מילא... ווייס איך נישט וואָס איך רייד... ס'איז

מיר נישט געלעגן... אָבער נייע גראַטעס האָט איר געמאַכט?..

זאגט ער: — ניין.

זאג איך: — נו, און די געבינדע האָט איר איבערגעבויט, צי

אויך נישט?

מאכט ער: — ביטע, הערט אויף צו באַדערן⁵.

זאג איך: — אויב איר האָט נישט געמאַכט קיין נייע גראַטעס

און די געבינדע האָט איר אויך נישט איבערגעבויט, און דאָס שיינע

קאָסירערל אַנערס האָט איר נישט אָפּגעשאַפֿט, טאָ גיט זשע מיר

אָהער — זאג איך — די געלטער!

זאגט ער: — איר מוזט וואַרטן ביז וואַגען עס וועט זיין פֿולע

צוויי וואַכן.

זאג איך: — אַלרײַט. איכ'ל וואַרטן. אָבער ווייסט איר וווּ איכ'ל

וואַרטן? אַט דאָ אין דרויסן, פֿאַר דער באַנק וועל איך וואַרטן. איר

⁵ דרייען אַ קאַפּ.

וועט ביי מיר — זאג איך — קניען די ערד און קיין סאטיספאקציע
 — זאג איך — וועט איר ביי מיר נישט אויספירן. איך זאל אפילו
 וויסן, אז מנינע קינדער וועלן בליבן אן א טאטן, וועל איך מיר
 נישט רירן פון דרויסן, ביז וואגען איכיל נישט האבן צוריק דאס
 געלט. איכיל נישט איבערלאזן — זאג איך — די באנק אויף הפקר.
 איך — זאג איך — וועל וואטשן און מנין לאנדסמאן, וואס ווינט
 קעגנאיבער, וועט וואטשן... ס'עט זיך — זאג איך — טאן חושן!
 אט אזא מין יוד בין איך... איכיל דא שטיק אין דרויסן — זאג
 איך — אין די גרעסטע פֿרעסט, און לאמיר זען — זאג איך — טוט
 מיר עפעס!

מאכט ער צו מיר — איר זינט א מאדנער מענטש, קומט אראפ
 מיט מיר אונטן אין באנק, וועל איך אונד הייסן אויסצאלן — זאגט
 ער — אנערע 20 דאלער.

זאג איך: — ניין! אזעלכע מאנקי-ביזנעס⁶ גייען ביי מיר נישט
 און וויל — זאג איך — איר ווילט מיר צוריקגעבן ס'געלט, וויל
 איך עס דווקא נישט נעמען. איר קענט מיר — זאג איך — נישט
 צווינגען דערצו...

זאגט ער: — אַלרײַט, נעמט נישט אַרויס ס'געלט.
 זאג איך: — נעווערמין⁷, „נעמט נישט אַרויס ס'געלט.“ אז
 איכיל וועלן, וועל איך אַרויסנעמען.

זאגט ער: — ביטע, גייט אַרויס און הערט אויף נודיען!
 זאג איך: — אַלרײַט, איך גיי אָבער איכיל שטיין אין דרויסן.
 אין די גרעסטע פֿרעסט וועל איך שטיין אין דרויסן און וואטשן
 מנינע געלטער, און מנין אומשולדיק בלוט — זאג איך — און דאס
 בלוט פֿון מנינע אומשולדיקע יתומים וועט פֿאלן — זאג איך —
 אויף אנערע קעפּ. באַנדיט, — זאג איך — וואָס איר זינט! די עלעק-
 טרישע שטול — זאג איך — איז פֿאַר אונד ווייניק... היצל⁸! מער-
 דער! געוואל-ל'ד!

⁶ קונקל-מונקל, זאכן וואָס פֿאַסן פֿאַר דרייקעפּ, בלאַפּערס, שווינדלערס. —

⁷ קיין מאַל נישט! — ⁸ הינטערקאַפּער!

און איך נעם שרנען מיט אלע כוחות.

דער סוף איז געווען, אז מ'האט מיר אפגעגעבן די צוואנציק
דאלער און, אהיימגייענדיק פֿון באַנק, האָט מען זיי בײַ מיר אַרויס־
געגנבֿעט פֿון קעשענע...

און פֿון דעמאָלט אָן (אזוי ענדיקט דער יוד וואָס דערציילט די
דאָזיקע געשיכטע), פֿון דעמאָלט אָן האָב איך זיך געגעבן אַ שבוּעה,
אַז מײַן פֿוס זאָל נישט אַריבערטרעטן די שוועל פֿון אַ באַנק. ס'איז
רעגעלע באַנדיטן, איז דאָס! קעשענע־גנבֿים! לאָזן זיי זיך אַנצינדן!